

MILL-ISTORJA TAT-TIGRIJA TAL-VITORJA

minn JOSEPH SERRACINO

MINN FOMM IL-QADDIEFA U D-DILETTANTI (6)

Fil-aħħar zewġ kitbiet dwar it-Tigrija tal-Vitorja slitna xi partijiet mill-intervista twila li jien kont għamilt lil Karmenu Grech tal-Posta – qaddief legġendarju Bormliż li ma' siehbu Pietru Farrugia t-Tinet bejn 1-1922 u 1-1936 rebħu l-palju tad-dgħajjes tal-Pass b'zewġt Imqadef u waqfu rekord ta' 14-il sena.

Aktar 'il quddiem nergħu niltaqgħu ma' Karmnu f'kummenti oħra dwar it-tigrijiet ta' wara l-gwerra.

Qabel inkompli nixtieq niċċara punt importanti fejn tidhol ir-riċerka. Karmnu jgħidilna li huwa u Pietru rebħu dan il-palju fl-1922, izda uffiċjalment (skond ir-rizultati d-dwana) dan il-palju kien intrebaħ minn Marsamxett.

Fortunatament għandna ritratt sabiħ li jurina lil Karmnu u Pietru jippożaw għar-ritratt wara r-rebħa tagħhom fl-1926 u fuq id-dgħajja hemm miktub mill-1922-1926. Minkejja li għaddew 94 sena, issib min jistaqsi, realment min rebħ dan il-palju - id-dgħajja ta' Bormla daħlet l-ewwel u giet skalifikata jew kien zball tal-gurija? Ma nafux! Minkejja l-kitba li tidher fuq id-dgħajja 'Lady B', ir-rizultat uffiċjali qatt ma gie rivedut mid-dwana u għalhekk jibqa' dak li hu. Sfortunatament id-deċiżjoni tal-gurija f'kull Regatta hi waħda finali - hekk kienet fl-imghoddi u hekk għadha illum.

Inkomplu b'silta minn intervista li kont għamilt lil Wenzu Galea (it-Takkaliti) mill-Birgu. Lil Wenzu niftakru anzjan sewwa, izda minkejja l-età tiegħu kellu memorja tajba. Wenzu qadef f'bosta opri Vittorjosani fir-Regatta Nazzjonali, izda l-aktar korsa li kienet għal qalbu kienet dik tad-dgħajjes ta' bl-Erbgħa. F'din is-silta Wenzu jsemmi l-pika kbira li kienet teżisti bejn Bormla u l-Birgu proprju fil-korsa ta' bl-Erbgħa:

"... mill-bidu tas-seklu sas-snin tletin il-Birgu għamel snin jirbaħ il-korsa tad-dgħajjes ta' bl-Erbgħa u tal-Midalji bid-dgħajjes 'Lorenza' u 'Santa Paċenzja' - tista' tgħid kien jiddomina dawn iż-żewġ korsi. Jien irbaht ħames darbiet il-palju ta' bl-Erbgħa, izda fl-1931 il-Bormliżi ma ħadux sehem f'ta' Bi Tnejn biex Pietru t-Tint u Karmnu tal-Posta jifurmu ekwipaġġ b'saħħtu biżżejjed biex jeħdu dan il-palju. Fil-fatt f'dik is-sena aħna ma ħadniex sehem għax wiehed minn sħabna kien fis-

sakra u b'hekk tlietna l-palju. Kien inqala' diżgwid kbir fost il-qaddiefa għax xi whud minnhom sostnew li aħna stajna sibna qaddief ieħor minn fost il-barklori li kienu jieħdu sehem magħna.


"Sfortunatament dik is-sena tlietna l-palju ta' bl-erbgha li konna ilna snin nirbħuh, izda xorta waħda fraħna, għaliex erbaħna l-palju ta' bi Tnejn - palju li konna ilna snin kbar ma nirbħuh u miegħu il-palju tad-dgħajjes tal-Midalji. Dan il-palju ma damx wisq għand il-Bormliżi għax sena wara ergajna rbaħnieh mill-gdid!

"Il-Birgu kien tajjeb ukoll fil-korsa tal-Kajjikki t-twal - forsi ma konniex tajbin daqs L-Isla jew daqs Bormla li jgħidu li rebħu dan il-palju tmien darbiet konsekuttivi bil-Kajjikki 'San Pietru', izda l-Kajjikki tagħna 'San Lawrenz' u 'San Guzepp' rebħu dan il-palju wkoll. Jingħad li l-Kajjikki 'San Lawrenz' għadu merfugħ f'xi maħzen fir-Rabat..."

Lil Guzeppi Galea (Guze t-Trux) sid il-Ferilla ta' Bajdun minn Birkirkara ltqajt miegħu l-Imsida. Xi hadd kien qalli li Guzeppi qabel il-gwerra kellu Ferilla tajba u li kienet iġerri f'isem Marsamxett u qalli wkoll fejn stajt insibu. Fil-fatt lil Guzeppi, anzjan, sibtu bilqiegħda fuq banketta magenb il-maħzen tiegħu qrib l-Għajn tal-Hasselin. Staqsejtu dwar ir-Regatta ta' zoghżitu u qalli hekk:

"... jien qatt ma kont xi qaddief imsemmi bħal ħafna oħrajn li għamli isem lil Marsamxett, fosthom Toni Saliba (il-Kejli) u ħuh Karmnu (il-Krajm) izda sehmi tajtu wkoll. Tfuliti għaddejtha hawn l-Imsida u konna mgienien għat-tigrijiet tad-dgħajjes.

"F'dak iż-żmien kienu jsiru ħafna tigrijiet f'dan il-port, u fihom kienu jieħdu sehem opri regiġtrati f'dan il-port, għalkemm niftakar b'oħrajn mill-Marsa li gieli ħadu sehem ukoll. Niftakar ukoll li qabel il-gwerra kien hawn numru sabiħ ta' dilettanti li xtaqu li fil-Port ta' Marsamxett tibda ssir tigrija tad-dgħajjes bħal dik tal-Vitorja, izda għalkemm ppruvaw kemm-il darba biex jorganizzaw waħda fuq skala akbar minn daww parrokjali, u saħansitra sibna ukoll min jgħina b'għoti ta' flus, b'danakollu qatt ma rnexxielna. Haġa tal-iskantament, port kbir mimli barklori, b'ħafna minnhom jimpikaw bejniethom biex jieħdu sehem



Dehra tal-kanal tradizzjonali waqt tigrija tal-Ferilli fis-snin 20

fit-tigrijiet li kienu jorganizzaw hawnhekk, imbagħad ma konniex kapaci norganizzaw tigrija tad-dgħajjes li tibqa' ssir ta' kull sena bħal dik tal-Vitorja.

"Wara l-gwerra, it-tigrijiet waqfu u għalhekk ħassejna li issa kien wasal iż-żmien oportun li norganizzaw tigrija, peress li d-dilettanti taż-żewġ portijiet kienu mdejġin u ħassewħa wisq in-nuqqas ta' din it-tradizzjoni. Kien ċertu Mercieca u xi dilettanti Beltin li kienu jorganizzaw tigrija tad-dgħajjes f'nhar il-festa tal-Madonna tal-Karmnu u għaliha kienu attendew ħafna nies u ħadu sehem fiha opri minn Marsamxett u l-Marsa. Izda din it-tigrija saret darba biss, għax hekk kif ħarġet l-aħbar li l-Kollettur tad-Dwana kien beħsiebu jorganizza mill-gdid it-Tigrija tal-Vitorja, kulhadd beda jipprepara bis-sħiħ għaliha u tal-Karmnu ma saritx aktar."

Jiem wara ltqajt ma' Leli Cremona, anzjan ieħor mill-Belt. Tkellimna fuq Marsamxett u s'intendi fuq it-tigrijiet tad-dgħajjes: Staqsejtu:

X'tiftakar dwar it-tigrijiet ta' zoghżitek:

"..... kif digá għidtlek, fi tfuliti, Marsamxett kien jiddomina dawn it-tigrijiet tista' tgħid f'kull korsa.

"Nismagħhom jgħidu li bejn 1-1890 u sal-ewwel gwerra dinjija Marsamxett kien rebħ għadd kbir ta' tigrijiet li r-rizultati tagħhom qatt ma gew irrekordjati. Inutli li xi whud mill-avversarji tagħna jippruvaw itappnu dan is-suċċess Belti billi jsemmu dejjem il-pika u r-rivalità li kienet teżisti bejn Marsamxett u l-Isla fil-korsa tal-Ferilli, u l-għied li kien jinqala' fost il-qaddiefa u l-partitarji taż-żewġ distretti għax dik hi parti mill-istorja ta' dan l-isport tradizzjonali tal-port.

"Għaliha, il-korsa tal-Ferilli

kienet l-isbaħ korsa li kienet issir qabel il-gwerra u l-aktar waħda popolari fost l-ispettaturi ta' dak iż-żmien. Kien fiha spettaklu kbir kemm minħabba r-rivalità u l-pika fost il-qaddiefa kif ukoll bl-atmosfera fil-kanal matul l-andament tagħha. Min ma kienx jieħu sehem fiha dejjem ipprova jtappan is-sabiħ tagħha, izda wara l-gwerra din it-tigrija ma baqgħetx popolari.

"Ix-xjuħ tagħna jiftakru tajjeb it-tigrija ta' l-Imħatra li saret mal-Bormliżi fuq id-dgħajjes tal-Midalji.

"Nismagħhom jgħidu li din il-korsa tant kienet għal qalb il-Bormliżi li meta fl-1907 id-dgħajja tagħhom daħlet ras imb'ras ma' tagħna u l-palju ngħata lilna, kien inqala' ħafna għied id-dwana fost il-partitarji taż-żewġ naħat. Ftit jiem wara, xi negozjanti miż-żewġ naħat iltaqgħu hdejn is-suq tal-belt u għamli mħatra li jgerru liż-żewġ dgħajjes f'tigrija oħra. Jgħidu li għall-ewwel, il-Bormliżi xtaqu li t-tigrija ssir fil-Port il-Kbir, izda peress li l-port kien ikun mimli bastimenti tal-gwerra ma ngħatax permiss u min-flok saret fil-Port ta' Marsamxett.

"Kien żmien meta Marsamxett kien armat tajjeb fid-dgħajjes ta' bl-Erbgħa, f'tal-Midalji u qawwi ħafna fil-Ferilli. Il-għied li kien jinqala' f'kull korsa gieli kien iwerwer lil ħafna nies li kienu jinżlu x-xatt tal-Belt, izda l-pulizija gieli daħlu fuqna għalhekk.

"Lilna jgħajruna li konna nkunu aħna li nibdew il-għied! Jakkuzawna li meta konna naraw id-dgħajjes tagħna jaqtgħu lura konna nidhlu fil-kanal u nostakolaw lid-dgħajjes l-oħra bit-tfiġ tal-fliexken jew parati, izda naċċertak li kemm tal-Isla kif ukoll ta' Bormla kellhom

ħafna nies tal-għied u l-pjaċir tagħhom kien li jaqilgħu l-inkwiet.

"Illum jien xjaht u saqajja m'għadhomx jippermettuli ninzel nara t-tigrija. Illum it-tigrija ħadet daqqa lura u żgur li m'għadhiex popolari bħalma kienet fl-imghoddi. Qed ngħid hekk, mhux għax id-distrett ta' Marsamxett illum m'għadux tajjeb daqs kemm kien fl-imghoddi, izda għax illum teżisti apattija kbira fost id-dilettanti ta' kull distrett minħabba ħafna raġunijiet - fosthom in-nuqqas ta' qaddiefa mil-lokal u t-taħlit ma' qaddiefa oħra minn distretti oħra. Dari, il-qaddiefa ta' Marsamxett kollha kienu barklori mill-Port ta' Marsamxett, u meta qaddief jizzewweg u jmur joqgħod fil-Kottonera kien jitlef id-dritt li jaqdef magħna.

"Veru li illum il-premjijiet ta' flus huma aħjar, izda l-qaddiefa tal-lum iridu aktar! Kif taf int, illum id-distrett ta' Bormla jiddomina dawn it-tigrijiet u naħseb li hadd m'hu se jwaqqafhom. Lil sħabi, xjuħ bħali li kultant jigu jarawni, jgħiduli li illum f'Marsamxett bilkemm isib qaddiefa biex jieħdu sehem. Mhix ħasra, li distrett bħal Belt ma jsibx grupp ta' zghazagh biex jimla l-opri tiegħu!

"Nismagħhom jgħidu li l-Kalkara jieħdu sehem sempliċiment biex jonoraw l-impenn tagħhom. Il-kumitat tal-Marsa għandu problemi kbar mal-qaddiefa, waqt li l-Isla għandha qaddiefa bla esperjenza.

"Il-Birgu armati tajjeb, u dejjem kif jgħidu, hu l-uniku distrett li jista' tabilhaqq jagħti sfida lil ta' Bormla. Naħseb li z-żmien huwa kontra tagħna u jiddispjaċini ngħid li din it-tradizzjoni qed titlef il-pregju tagħha..."

tkompli f'ħarġa oħra